

Врз основа на член 50 став 1 т. 16 од Законот за локална самоуправа (Сл. Весник на РМ бр. 02/05 и Сл. Весник на РСМ бр. 202/24) и одредбите од Законот за спречување на корупцијата и судирот на интереси (Сл. Весник на РСМ бр. 12/19), Градоначалникот на општина Охрид донесе:

ПРАВИЛНИК

За управување со судир на интереси

1. ВВЕДЕ

Член 1

Согласно политиката на интегритет на општина Охрид, во извршувањето на своите овластувања и должности, Градоначалникот, членовите на Советот и сите вработени во општинската администрација, ги почитуваат начелата на законитост, еднаквост и јавност, етичките норми и професионалните стандарди, без дискриминација или повластување на кој било и со целосно почитување на јавниот интерес.

Притоа, внимаваат да не се стават во состојба на судир на интереси и при извршувањето на јавните овластувања и должности не смеат да се раководат од лични, семејни, верски, партиски и етнички интереси, ниту од притисоци и ветувања од претпоставениот или од друго лице.

Каков било фактички, потенцијален или видлив судир на интерес задолжително се пријавува кај лицето за интегритет, согласно насоките за спречување судир на интереси.

Службените лица не примаат подарици, привилегии или погодности. Исклучоците од оваа забрана се утврдени со закон. Подариците, без разлика дали се примени или одбиени, а коишто не било можно да се вратат, како и без разлика на нивната вредност, задолжително се евидентираат, а копија од листата од евиденцијата за примените подарици се доставува до Државната комисија за спречување на корупцијата, согласно закон.

2. СУДИР НА ИНТЕРЕСИ

Член 2

Меѓународните стандарди, насоки и препораки дефинираат дека:

- Јавниот интерес мора да биде на прво место;
- Транспарентноста на процесот на донесување одлуки е од исклучително значење;

- Индивидуалната одговорност и личниот пример се основа за доброто управување;
- Организациската култура која не толерира судир на интереси мора да се поттикнува и развива.

Судир на интереси е состојба на судир меѓу јавните овластувања и должности со приватниот интерес на службеното лице во кој приватниот интерес влијае или може да влијае врз извршувањето на неговите јавни овластувања и должности.

„**Јавен интерес**“ е поширок општествен интерес за општото добро и напредок на сите граѓани под еднакви услови, во материјална и нематеријална смисла, којшто може да биде загрозен со предизвикување штета од материјална и нематеријална природа поради дејствување од позиција на судир на приватниот со јавниот интерес.

„**Приватен интерес**“ подразбира материјален или нематеријален интерес на службеното лице што може да влијае врз неговото одлучување при вршењето на неговите јавни овластувања и должности.

3. СЛУЖБЕНИ ЛИЦА

Член 3

Генерален принцип за спречување на судирот на интереси е обврската на службените лица секогаш да постапуваат во полза на јавниот интерес, сосема исклучувајќи ги своите приватни интереси и работејќи според принципите на законитост, ефикасност, доверливост, независност, самостојност, чесност и професионализам.

Службеното лице не смее да се раководи од семејни, етнички, религиозни, политички или други лични интереси.

Согласно Законот за спречување судир на интереси, службени лица се: Претседателот на РС Македонија, пратениците, градоначалниците, амбасадорите и другите именувани лица во странство, избраните или наименуваните лица од и во Собранието и Владата на РС Македонија, органите на државната управа и други државни органи, органите на судската власт, јавните претпријатија, установи, други правни лица на централната и во локалната власт, државните службеници и вработените во органите на државната управа и други државни органи, органите на судската власт, јавните претпријатија, установи, други правни лица на централната и локалната власт, советниците во советите на општините и градот Скопје, како и лица вработени преку агенциите за привремено вработување со овластување утврдено со закон.

Според горенаведеното, во општина Охрид службени лица се градоначалникот, членовите на советот и вработените во општина Охрид.

Службеното лице треба:

- Да дејствува со личен интегритет и индивидуална одговорност;
- Да дава позитивен пример на другите службени лица и на јавноста;
- При прифаќањето на функцијата да прифати зголемена одговорност за однесувањето ви јавниот и во приватниот живот;
- Во случај на судир на интереси, да има лична одговорност за неговото идентификување и разрешување;
- На јавноста да и овозможи пристап до информации кои се од нејзин интерес и кои таа има право да ги знае.

Службеното лице во Општина Охрид не смее да прифати или да оствари било каква корист за себе или за нему блиско лице, која е резултат на извршување или неизвршување на неговите службени должности.

Блиски лица се лица во права линија и во странична линија до четврти степен, посвоителот и посвоеникот, роднините по сватовство до втор степен, како и секое физичко или правно лице со кое службеното лице има приватен интерес.

Блиските лица на службеното лице, за кои оправдано може да се смета дека имаат интерес што ги поврзува со службеното лице, не можат да вршат супервизорски или контролен надзор врз неговата работа.

4. ФОРМИ И РАЗЛИЧНИ ОБЛАСТИ ЗА ПОЈАВА НА СУДИР НА ИНТЕРЕСИ

Член 4

- Кумулација на функции и остварување на корист;
- Користење на влијанието за финансиска и друга корист;
- Дискрециони овластувања;
- Постапување на службеното лице кога има приватен интерес;
- Подароци;
- Непотизам;
- Користење државен имот и јавни добра за приватни интереси;
- Ограничувања по престанок на функцијата и
- Користење и злоупотреба на информации добиени по службена должност.

5. НАМАЛУВАЊЕ НА РИЗИЦИТЕ ОД НАСТАНУВАЊЕ НА СИТУАЦИИ НА СУДИР НА ИНТЕРЕСИ

Член 5

За да се избегне судир на интереси, неопходно е:

- Свест, волја, посветеност и ангажираност на претставниците на извршната власт во избегнување на состојби на судир на интереси со давање на личен пример и охрабрување на сите други вработени да го препознаваат состојбите на судир на интереси;
- Проширување на знаењето за тоа што е судир на интереси и како да се избегне;
- Користење обуки, публикации, експерти, платформа за е- учење со цел правилно управување со судирот на интереси;
- Давање јасни и практични примери со кои се илустрира оваа појава;
- Проценување на ризиците од судир на интереси, воведување на систем за управување и следење на истите;
- Назначување лице или тим за спроведување на споменатиот систем;
- Разгледување на прашањето за судир на интереси како дел од градењето на организациската култура;
- Примена на санкции за непочитување на правилата за управување со судир на интереси;
- Решавање на сите случаи на судир на интереси на праведен и единствен начин.

6. АЛАТКА ЗА САМОПРОЦЕНУВАЊЕ ЗА СЛУЖБЕНИТЕ ЛИЦА ВО ОПШТИНА ОХРИД

Член 6

Кога постои дилема кај службеното лице во општина Охрид, дали во определен случај има или нема судир на интереси, службеното лице може да го идентификува можниот судир со искрено одговорање пред самиот себе на следните прашања:

- Дали имам личен или приватен интерес кој може да има влијание врз извршувањето на мојата службена должност?
- Дали сега или во иднина може да имам корист од таквиот интерес што би можело да фрли сенка врз мојата објективност?

- Како другите ќе гледаат на мојата вклученост во таквото постапување или донесување одлука?
- Дали постојат ризици за мене или за мојата институција?
- Дали мојата вклученост во донесувањето на конкретната одлука се чини праведна и разумна под какви било околности?
- Што добивам или што губам од одредено постапување, односно донесување одлука?
- Какви би можеле да бидат последиците доколку го игнорирам судирот на интереси и што ако моето постапување се изложи пред јавност?
- Дали сум дал какви било ветувања или презел обврска во конкретниот случај?

Доколку по разгледувањето и самоодговарањето на овие прашања, сеуште службеното лице е во дилема, се препорачува да се контактира Државната комисија за спречување на корупцијата.

7. ПОСТАПКА ЗА ПРИЈАВУВАЊЕ КОРУПЦИЈА И СУДИР НА ИНТЕРЕСИ ВО ОПШТИНА ОХРИД

Член 7

Општина Охрид не толерира коруптивно донесување, односно искористување на функцијата, јавното овластување, службената должност и положба за остварување на каква било корист за вработениот или за нему блиско лице.

Исто така, општината не толерира која било друга форма на неетичко и неморално донесување, забранети со закон и спротивни на Етичкиот кодекс на донесување.

Градоначалникот и раководните структури на општината се одговорни за процена и отстранување на ризиците кои придонесуваат за корупција, проневера, крадење, поткуп, судир на интереси, користење влијанија и врски заради добивање повластен третман или која било друга форма на незаконито и неетичко донесување.

Градоначалникот и раководните структури на општината го гарантираат правото на заштита од одмазда или закани за лица кои пријавиле неетичко или незаконско донесување, водејќи се од искрено убедување базирано на разумна основа дека пријавата се темели на факти и вистинити содржини.

Пријавите се поднесуваат до лицето за интегритет на општина Охрид во писмена, електронска или усна форма на понатамошна постапка

согласно Законот за спречување на корупцијата и судир на интереси како и на останатите позитивни законски прописи кои ја третираат оваа област.

Доколку се докаже дека пријавителот тенденциозно или злонамерно пријавило со давање лажен исказ, против истото ќе бидат преземени мерки на соодветна одговорност согласно закон.

Член 8

Овој Правилник за управување со судир на интереси влегува на сила со денот на неговото донесување.

Изготвил:
Пом. Раководител на Сектор за Правни работи
Иван Лотески

Контролиран:
Раководител на Сектор за Правни работи
Игор Наумоски

Одобрил:
Секретар на општина Охрид
Александар Китески

Општина Охрид
Градоначалник
Кирил Пеџаков

